

TIMOT WÛR

Hapu Na Pawrô Jõ Kàhhôc

Ûhÿ, pê Pawrô pê Jeju jarkwa na memprar catêjê nõ Timot mã, pom cu me hõ kàhhôc pijakrut cahyt itajê kujate. Na pê hapu na hõ kàhhôc ita japyrê pê **Timot WÛr, Hapu Na Pawrô Jõ Kàhhôc (2 Timot)**.

Ne Timot pê intuw, ne ajco Pawrô kôt apu ipa. Jirô pê mã pêPawrô Epet jô krĩ kam Jeju na mehkwy mehkri atajê to ihhimpej catê na Timot xãm. Ne Pawrô Roman jô krĩ kam me hacjên xà kam ihkrĩ, ne ramãcute mehcuran na hàhtêp na, cumã amji jahkre pej. Ne pom cu hapu na me hõ kàhhôc cahyt ita kam, pê PawrôTimot mã cute Pahpãm cwÿrjapê mehcuranxà ata cupa nare na, amji jarê. Ne hanea ne cute cumã, jũ caxuw jũmjê te me cupê Jeju na mehkwy na cumã amji jarên, ne ajteare mã cute me amji kam hapac xà atajê cawpa.

Pê Pawrô Timot mã amji jarê

1 ¹⁻²Ikra Timot, ipê Pawrô, wa ha hipêr amã ihhòc. Ca ikôt Jeju kôt apa ita kam, wa ato amji kra, ne imã akĩnti. Pê Pahpãm JejuCrixto mã iprar catê na ito. Na wa ipê cumã iprar catê. Ne pê imã harkwa ta, na wa pjê cunea kam, mehcunea mã icakôc ne me cumã awjarê. He cu ha Jeju na meamji hõnco tu, quê ha me pamã pahte amji kam me pajapac xà tuw pejti atajê gô. Imã Pahpãm pême pajô Inxũ me, me pajô Pahhiti pê Jeju Crixto me ato impejti na, me ato prãm. Ne cute me acapri na, imã me ato prãm, ne amãacaxwãm pê, cute acaxwÿn kam acaricti impejti jôr to ipa na, me ato prãm.

Pê Pawrô amji caxuw Timot japackre

Me Hàpên Xà 16.1-2

³Wa Pahpãm mã apu ijapên to ipa, ne cute ampo cunea na ito ihhimpej atajê cunea wa ton to ipa, me quêtjê cuxà, ne nee amji pêihhimpej xà nõ to ijapac kêt, ne ihcaca nare. Ne wa hãn ne amcro me, caxwa kam Pahpãm mã icakôc, ne nee amji pê ato ijapac kêt nare Timot, ne itÿj

cumã acajrên, ne cumã apyrên ijakryti na amji jarên to ipa. ⁴Ne me papicapôn xà ata kam, wa cormã acwÿr ata na ato amji japackre. Na wa hipêr apupun prãm, ite apyrên amji jakryti prãmte. ⁵Na wa itÿj ate Jeju to amji mã ahimpej to apa na, ato amji japackre to ipa to hanea, pom quê atocatyjre pê Rojtkiwÿj, me anã pê Ewnixêkwÿj Jeju to amji mãmehhimpej he. ⁶Na pê wa akrã na ijü xi, ne acajrên ne apê Pahpãm mã gâpên catê na, cumã agõ. Pê Pahpãm amã Carõ Pejti carôt gõ, ate nee amji mã ampo cupa nare xà na. Ne akam carôt ita to amji japackrea ne. ⁷Quê ha Pahpãm me pamã Carõ Pejti gõ, cu ha nee ame amji mã pahto me papa nare. Ne quêt ampocrê itajê na quê ha me pahtehcajpa he. Quêha carôat kôt ame papa na, me pahtehcajpa. Ne me pahcunea te ajpên kinti na, me pahtehcajpa, ne hanea ne pahte me ampo kên to amji kam pajapac têtê, me amji jiprôn na, me pahtehcajpa.

Pê Pawrô mã Timot te ihkôat amji ton na to prãm

1 Timot 4.6-16; Tito 2.1-8

⁸Cwÿrjapê ca ha nee me cumã me pajõ Pahhiti to gÿjarên na apahàm nare. Ne hanea ne, nee Jeju cwÿrjapê cute me ijaxàr ita na, apu ikamapahàm nare. Ne quêt icahê na gÿjarên pejti xà itajê na, ca amji pupun xà kêanre to apa. He ramã me Pahpãm te ita caxuw amã carôt jör. ⁹Ne pê me pahkên pê me pahto hapôj, ne me pahto amji kwÿa. Xà pê cu ajkî me ampo pejti to na mã, pê me pahto hane? Hãpà. Pê cute amji kam hapac xà to hajÿr prãmte, pê me pahto impejti ita to hane. Ne pê mam, rÿ pëa mã, Pahpãm pjê ton xwÿjrea na amji jarên to:

— Wa ha me kritxwÿ na me cumã ikra Jeju kujate, quê hamehtyc jahpan xà na ty. Wa hahõmpu ne ihkôt me to impejti ne, quê ha nee jü caxuw ihkên cati mã mencjêj nare — hane. ¹⁰Ne pê amji jarên xà ata na, me pamã me pahtyc jahpan xà na, Jeju tyc xà wÿr ihkujate. Pê ty, ne hacpÿa mã ihtîr. Cwÿrjapê quê ha Jeju to amji mãmehhimpej to me ipa atajê me ty, ne me cupê hÿràac, ne hacpÿa mã mehtîr rohnÿtti mã. Hõhõ, me pajÿjarên xà impejti itajêa, cu ha me cumã harên to me papa.

¹¹Ne Pahpãm pê icapi, ite ijÿjarên xà impejti itajê jarên, ne Jeju na mehkwÿ mã to hahkre prãmte, pê icapi ne ikujate. ¹²Cwÿrjapê wa ampo itajêa na amji pupun xà kêanre to amji pupu. Ne nee apu ipahàm nare, ne nee apu amji mã pa nare. Ampo na? Pahpãm pëimã ijapên xà ita gõ, ne cute imã ijamãr xà caxuw carôt tÿjti jör. Ne quê ha hàpên xà ita ijamãr itaa na, quê ha ahnaahacpÿ ne Jeju amji jaxà, hõ amcro ata na.

¹³Ne pom ampeaj kam ite amã ampo to hahkre itajê, ca ha amji mã hahkre pej, ne mecumã to hahkre to apa. Ne ihkôat amji ton to apa xà caxuw, wa ite amã to hahkre partu, he ampeaj kam ri quêt ite amã ampo to hahkre xà toihimpej atajê. Ne Jeju to caha amji mã me ahimpej na amji to ihtÿaj to apa kamto acrà tu ne. Ne ca ha hanea ne Jeju na

mehkwỳ kwỳ me, kam ajpën kīnti to me ahônco tu ne. ¹⁴Ca ha atỳj amjimã me ite amã ampo pejti to hahkre xà itajê cunea nōrto me apa na, quê ha acaxwãm pê Pahpãm Carō Pejti ate ton xà ata na atehcajpa.

Pê Pawrô Timot mã Onetipo pejti na harê

1 Timot 4.16-18

¹⁵Ne ramã ate Axij jō pjê kam mehcunea te me ijicu, ne ma ame icaca name ijahkre pej, mã hanea ne Pijer me Hermojên te ijicu. ¹⁶Imã Pahpãm te Onetipome, mehkra to impejti na me to prãm, ne cute me caprina imã me to prãm. Ampo na? Ramã cute imã ijakry catia jōr, ne nee cute me ijaxàr ita jũ na amehpahàm nare. ¹⁷Ne Roman jō krī mã cator, pê ma apu ijapên to mō, ne ina cator. ¹⁸Ne amã Epet jō krī kam cute itehcajpar catia na hahkre pej. Ne imã Pahpãm te, Jeju to amji jaxàr xà kam, cute Onetipo capri na to prãm.

Quê ha Timot pê Jeju cahê na ipijapu catê impejti

1 Timot 6.11-16

2 ¹Yhỹ ikra, ca ha Jeju carôt to amji to ihtỳj. ²Ne pom me hàhtôa kam mare mã ite amã icakôc xà to hahkre itajê, ca ha hanea ne jũmjê mã to hahkre. Ne por jũmjê atajê quê ha catytkam me ipa, ne me hũpar pejti to me ipa na, quê ha ihtỳj ma amũ irô mã, jũmjê mã ampoitajêa to hahkre.

³Me papê Jeju cahê na me papijapu catêjê, cwỳrjapê ca ha icuxà ajũcanãar kam apa. ⁴Ne me ipijapu xà kam krãhtare pê me hàprê catêjê ihtỳj amji caxuw me hō pahhi kam hapac to me ipa. Cwỳrjapêri nee me ipijapu xà te amji kam hapac xàata ràn xà na, ihkwỳ to amji kam hapac nare. ⁵He me hàhcukren catêjê te hajýar, quê ha me hacrer catê me hacrer, quê ha ajkaam amentoj, ne jũm te imprar tỳj ne mam cator na, quê ha ihtỳjamcwa. Hōhō, cu ha me papê me hàhcukren catêjê pyrãac, ne Pahpãm jarkwa kôt, catyt kam mecumã pajapên to mempejti na, cu ha pahtỳj me amcwa. ⁶Ne pur kam hàpên catê te me hajýar, quê ha pur kam apê, quê ha cumã hō intuw, quê ha mam quêt hō intuw ata nō krê, ne Jeju mãme gápên xà itajê pê itajê pyrãac. ⁷Ne ite amã ampo jarên itajê to amji kampa ne ihkôt hakoap ne, quê ha ihtỳj Pahpãm ate impar jahkre pej na atehcajpa, ca ha hahkre pej.

⁸Ne Jeju pê pahhiTawi xwỳ tãmxwỳ, ne hacpýa mã ihtĩr na, harên xàiampejti itajê to wa mehcunea mã ijũjarên to ipa. ⁹Cwỳrjapê ri ihhêj rũm ipê mehkên catêjê pyrãac, mã wakỳti te ijara juwapre. Ne Pahpãm jarkwa nare, jũ wỳr quê jũm ihcajpre. ¹⁰Na wa itỳj Pahpãm na mehkwy mã, ite amji pupun xà kēanre itajê mã ijũcanãr to ipa. Hō, wa itỳj apu hajýr to ipa, mãr quê xwỳ mãPahpãm wỳr me apkjê, quê Jeju mehkên pê me to hapôj pa, mãr quê mempejti na Pahpãm cahê na, cõjkwa kam ame

ipa rohnýtti mã. Hôhõ, pê ramãrý pêa mã Pahpãm amji mã me pahto hajÿr to prãm.

¹¹ Ita caxuw wa ha caxwãm catia mã, ite ampo to me amã hahkre xà impejti atajê to me amã hahkre he:

Cu ha amjia kôt me papa jicu me mãa mã, pahtÿj Jeju cwÿrjapê me pahtyc to prãm na,
cu ha pahtÿj cahi na ame papa.

¹² Cu ha ame amji pupun xà kêanre ita kam ame pajücanãr kam me to pancrà na,

cu ha pahtÿj cahê na amji to ame pahhi.
Nãmri cu ha pahte amehcaca, ne me hucu na,
quê ha hanea ne ame pahcaca, ne me pajicu.

¹³ Nãmri cu ha pahte me amji jarkwa par nare na,
quê ha ihtÿj quêt Jeju amji jarkwa pa.
Ampo na? Jü wÿr quê taa amji mã ihhêj.

Pê Pawrô Timot mã amji krac ri mehçakôc kên catêjê cawpa

1 Petrô 3.15-16

¹⁴ Ne me akwÿa te ampo to hahkre xà impejti itajê to ma me amji japackrea ne ajco, ne ma me to. Ne ahna me to ihtÿaj ne, quê nee ihcaprÿ na mehçakôc xà kryjre incwÿrjapê ame ajpên mãn nare. Nãmri mehkwy kam mare mã cute me ajpên mãn ita na ihkaj na, quê ame hane, quê ame kampa, ne hanea ne mehçeanre ne. ¹⁵ Ne me hâpên catê nõ impejti ata, quê ha hâpên xà to impejti to ipa, mãr quê jüm hâpên xà ata pupu, quê nee hâpên xà ita jü naihpahãm nare. Ne pom ca ramã gâpên xà to apê ita to ca ha apê, ne Pahpãm na mehkwy mã ampo to hahkre to impejti to apa. Mãr quê Pahpãm jü caxuw acukij, ca nee gâpên xà nõ impejti ata jü na apu apahãm nare.

¹⁶ Ne mehkwy pê Pahpãm na mehkwy nare atajê ri ajteare mã me amji kampa, ne amjia kôt me harkwa kôt hamreare atajê to ame hahkre to me ipa. Ne Pahpãm ma apu mehçakôc xà kôt hamreare atajê caca. Ampo na? Cute Pahpãm jô pry tète mehkwy to pry rên prãmte ri amehçakôc xà itajêto. ¹⁷ Ne me hümre te me hapackre xà ita pê ihhêj rüm cagã te mehçãmxar, mã kam ihu, ne hĩ cacu, ne ihpÿpÿm to ipa ata pyrãac. Ne me hümre atajêa rikam Pahpãm te amji kam hapac xà cacrô, mãihtÿj ame to kêanre to me ipa. Atajê pêri ampo kên to pit mã hahkre catêjê he: Himên me Piret. ¹⁸ Ne ma ame Pahpãm jarkwa cajrer pejti, cuhtacti ata caca, ne cute mehçupan, ne mehkwy mã mehhêj xi xà to:

— Pom Pahpãm te hacpÿa mã me pahto ihtÿr na amji ton xà ata te ma ramã me pajakren — hajÿr. Cwÿrjapê ri Jeju na mehkwy jãhtôa ne cute me hühhyr, mã kyre pê ajpên kam Jeju kôt ame amji ton to me ipa. ¹⁹ Ne

quêt Pahpām na mehkwȳ te Jeju to amji mā mehhimpej tỳjti itajê pê ihhêj rūm ikre jicjêc tỳjti ata pyrâac. Mā Pahpām pê ikre ton catê pyrâac, ne cute ikre mā hūxwÿr, mā cumã apu ihcuhhê. Ne jūwÿr quê jūm hūhta. Ne por pī tỳjti ata kam ihhêj ne ihhóc ata jūjarên xà te hajÿr he: “Pahpām mā ihtÿj amji kwÿa jahkre pej” ne: “Quê ha mehkwȳ te Pahpām na mehkwȳ na amji jarên na, quê ha ihtÿj mehkên cunea mā hikra, ne me hīcu” hane.

²⁰Me hakrāj catêjê jūrkwā kam ampeaj kam me cumã me hāwmrō xà me, me hāpàn xà pyxwÿr xà jāhtō. Ne ihkwÿ na kyre pê hī ahwÿ, neihkwÿ impejti atajê na ri ampeaj kam hī ahwÿ. Ne por impejti atajê ri quêt, cute me to amji mā amcro jirên xà atajêa na kam me apà, itajikjê na ri me papê ampo itajê pyrâac. ²¹Cu ha me pahte ame pahkên jīcu, ne ampo te ame pahtūm atajê jūrê, ne ame pahtetetti ne, me pajāpên xà caxuw. Quê ha ihtÿj Pahpām me pamã hāpên xà impejti nō gō, cu ha me cumã apê.

²²Ÿhÿ Timot, cormã atuwre cakrō, ca ha nee apê mentuwre te amji kam hapac xà, kôt hakop nare atajê pyrâc nare. Nāmri mentuwre itajê quê ha pjê kam me ampo pejti pupu, ne nee ihkôt me hakop nare kam, ma ihkôt mepra. Ne caa, ca ha hajÿr nare, ca ha nee apu ita ton to apa nare, ne quêt catyt kam apa, ne Pahpām to amji mā ahimpej to apa. Ne nee me akwÿa me ameajpên măn nare, ne nee ame apijapu nare, ne catyt kam cama ame ajpên kīnti to me apa. Ampo na? Nāmri me akwÿ cunea te amji kam hapac xà cunea tetetpit, ne quêt Pahpām te me atehcājpar na, ca me ahcukij.

²³Ne pom ajpên krac ri me harkwa cakrō to amehcakōc atajê pê, ca amjito guphêa ne. Nāmri ramã ate, cute me hajÿr to mōrmã mā, ma ame ipijapu na me hahkre pej. ²⁴Ne Pahpām mā me pajāpên catêjê itajê nee ame papijapu xà nare. Cu ha quêt cama me amji mā pahprīa ne me pajāhcaprīa kam mecumã ampi ne, ampo to me cumã hahkre to me papa. ²⁵⁻²⁶Quê ihhêaj to jūm ame pahkam incryc, cu ha me cumã ampi ne me cumã pahcaprī, ne hacpÿa mā mehcuhtac. Ne por me pampar nare atajê pê ihhêj rūm, ramã me pahcurê xwÿn pê Xatanaj jō kwÿc mā amencjêj. Mā Xatanaj ita me to ihhimpej, mā harkwakôt amji to mehhimpej to ame ipa. Cu ha me cumã ampi ne me to hahkre to me papa, ne me ahna Pahpām wÿ, quê ihhêaj to mehtehcājpa, quê ha xwÿ mā hacpÿa mā Pahpām wÿr me apkjê, ne me amji krā kre, ne Xatanajjō kwÿc ata pê ame hapôj.

Pê Pawrô Timot mā amcro cahhur atajê cawpa

Coroxo 2.16-19; 1 Timot 4.1-5; 2 Petrô 2.1-3; Juta 3-16

3 ¹Ÿhÿ Timot, wa ha ita caxuw amã Jeju te amji jaxàr xà jō amcro cahhur kôt harê. Ne amcro cahhur ata kam, quê ha ampo cunea

apu amji mã hamãr nare. ²Quê ha amcro atajê ihkêanre, ne ampeaj kam hũpa. Ampo na? Quê ha mehcunea amehkêanre, ne amji to pit mã ame amji kam hapac to me ipa, ne me hàhcukrêj me, ihpore to pit mã amji mã me cuprôn to me ipa prãm. Ne mehkwy amji jirôa pê amji to me cati to prãm, ne amji to me hàprãr to me ipa. Ne mehkwyà kwý to ihhêj rũm mehkryjre ta, ne ampo cunea na mecumã hũjahkre to me ipa. Ne mehcunea me amji xũn kêanre to ame ipa, ne nee me hũmxwýmpar nare, ne nee cute me cumã ampo pejti jôr atajê pyrên, me cumã me hakryti na me amji jarên to me ipa nare, ne nee amji mã me Pahpãm cupa nare. ³Ne nee me cumã mehkwy kïn nare, ne nee me hàhcaprĩ nare, ne cama mehkwy to ihhêj xi xà to kêanre to me ipa, cute mehkên mã me irên prãmte. Ne amji mã mehkêanre ne, ne me amji mã hamãr nare ne. Ne me cupê ampo pejti to kên catêjê, ne nee me cumã ampo pejti kïn nare, ne me hàprêa to me hàprê. ⁴Ne me hõ ikwý nõ catêjêa jarên to mehkêanre to me ipa, cute mehkên mã me irên prãmte. Ne hãn ne ampo kên kam mehkra acto tu, mãnee kam me amji cajpêr nare, ne mehkên itajê to ihtýj amji to ame catia to me prãm. Ne cute Pahpãm kaj na amji kam me hapac xàa na amji mã meampo ton to prãm, itajê to pit mã ame ipa. ⁵Ne mehkwy mã me cupê ihhêj rũm ampeaj kam Pahpãm carôat kôt, catyt kam Jeju kôt meipa catêjê, ne nee mã cama ampeaj kam nare, ne amehhêaj to ame ipa. Ne pom cute me hajýr catêjê itajê pê, ma amji to guphê to apa.

⁶Nãmri hãn ne ikre cunea kôt mencjêj to me ipa, ne pyjê mã mehhêj xi xà kêanre atajê to mehhêj to me ipa. Mã hãn ne pyjê itajê te mehahkre pej nõ kam, mehkôat ame ampo kêanre atajê ton to me ipa. Ne ramã me caxwãm pê cute mehkêanre na me amji jahkre pej, na ri amehpeacre. ⁷Ne pom cute me cumã ampo to hahkre catêjê itajê cuxà, cute ame ampo itajê jahkre pej prãmte, te ampeaj kam me kampa cakrô, ne nee jũm te ihkôthakop, ne kam hapac, ne hahkre pej pej nare. ⁸Ahnaa mã pê Janaj xwý me Jãmprê xwý he, ne Mojxe xwý cuna mã amji kam me hapac xà tokêanre he. Ita kôpit na mã, me hũmre hêj xi itajê te Pahpãm jarkwa hêj xi nare ata cuna mã me amji kam me hapac xà kêanre to me amji kam hapac he. Nemehkrã kêanre, ne cute Jeju kôt me amji kam hapac jicu. ⁹Ne pom me hũmre itajê quê ha nee ame ipa ry nare. Ampo na? Quê ha mehcunea, cute me Janaj me Jãmprê cuxà, cute me amji jahkre kêatre ata na me hõmpu.

Pê Pawró Pahpãm jarkwa na Timot japackre

Me Hàpên Xà 13.50-14.7

¹⁰Ne ca nare, he ca ramã ite amã ampoto hahkre xàa kôt ate amji ton. Neca ramã ite amji kam ijapac xà cunea na ate ipupun, ne ahna ijahkre pej. Ne ramã ate ampo caxuw ipa na ijahkre pej. Nãmriwa ramã Jeju

to amji mǎ ihmpej to ipa, ne ampo cunea na, amji mǎ me ato ijàhtàtti to ipa, ne amehkĩnti to ipa, ne ijũcanãar kam ampo itajê kam to icrà to ipa. Mǎ mehkwyte ame ito kêanre prãnte, cama ame icapôr to me ipa. ¹¹Na wa amji pupun xà kêanre to amji pupun to ipa. Ca ramã ate ijarên par, neahna ipupun xà atajê na amã ijahkre pejtu. Ne ate Antijoc jô krĩ me, Ampokrekà jô krĩ me, Ritij jô krĩkam, por ampo cunea te ito kêanre ata na atejahkre pej pejtu. Pê ajco Pahpãm pê Pahhiti ampo itajê cunea pê ito hapôj to ipa. ¹²Ne por Jeju kôt me amji ton to me ipa prãm atajê cunea, quê ha icuxà, ampo itajê na me amji pupu. ¹³Ne me hũmre krã kêanre, mehkwy mǎ ihhêj to ipa atajê kwya to ri, cute me cumã ihhêj jahpan xà na, mehkwyà kwy te hanea ne me cumã ihhêj.

¹⁴Ne ca Timot, pom ate ampo to hahkre ne hahkre pej, ne catyt kam ihkôat apa atajê kam, ca ha quêt to acrà tu. ¹⁵Ne pê ca gôkre nôre naamã, Pahpãm jarkwa to cute me amã hahkre catêjê jahkre pej, atajê cukwa kam ri amã Pahpãm jarkwa jahkre pej. Ne pom Pahpãm jarkwa jô kãhhôc ita, quê ha ihtyj ampo cunea na atehcajpa. Ca ha gũparkrà kreti to awpa, ne Jeju Crixto to amji mǎ ahimpejto apa, ne akên cati pê acato.

Cu ha Pahpãm jarkwa to me pajapên xà caxuw me pahcũmpej

¹⁶Ne pê ramã mam Pahpãm na mehkwy, Pahpãm Carô Pejti jarkwaa kôt, ihkãhhôc ata kam mehhôc. Ne ampo pejti itajê cunea caxuw ri impej he. Ihtyj ampo pej cunea to me cumã hahkre xà caxuw impej. Ne cute me ampo kên ton, mǎ intête cute me cumãn xà caxuw impej. Ne me cute amji kam me hapac xà jikutti, mǎ cute hacpya mǎ mehcuhtac xà caxuw impej. Ne caxwãm catia mǎ, catyt kam me ipa xà to mecumã hahkre xà caxuw hanea ne impej. ¹⁷Hôhô, quê ha jũm mǎ Pahpãm kôt ipa, ne cumã hàpên catê na cumã amji ton to prãm na, quê ha ihkãhhôc ita cahyt, ne ampo par jahkre pej tomô, ne ramã hàpên xà impejti cunea caxuw amji mǎ hàhcuprôn to mô.

Timot te mehcunea mǎ Pahpãm jarkwa jarên xà

Coroxo 4.5-6

4 ¹Yhỹ Timot, wa ha gapackre ne Pahpãm me, Jeju Crixtokam mare mǎ amã ijarkwa ta. Pom Jeju te mehcukij ne me ajpên pê me to ipicokjêr xà jô amcro kam, quê ha amji na mehtyc to cuprô, ne mehtĩr to cuprô, ne cute ahpyanre na, cute ame amji kam hapac xà ton atajê kôt, mehcukijxà caxuw. Mǎ Jeju te ahna me hahkre pej atajê na, quê hamehcukij. Ne cute mehcukij jirô pê, quê ha amji to pjê cunea jô Pahhiti. ²Cwyrjapê wa ha amã ijarkwa ta, ca ha mehcunea mǎ Pahpãm jarkwa to acakôc to apa kam apec xà nare kam, kam xuwcaca nare kam, me cumã to acakôc toapa. Ne hanea ne apec xà kam, xuwcaca kam, me cumã Pahpãm jarkwa to acakôc to apa. Negũjarên xà ita na me cumã awjahkrea ne, ne ma mehkên têtê mehcahpêrkàr to apa. Ne

me cumã ampo itajê to hahkre na, amji mã me to gâhtàtti toapa, ne ma ajpên kam me hakryti na me cumã gũjahkre to apa. ³Nãmri quê ha cormã me hũmre jũpar nare atajê jô amcro kam ahtwÿ, quê ha nee me gũjarên pejtipe ampeaj kam atajê kam me hapac nare. Neamjia kôt cute amji mã me amji kam hapac xà kînti atajê kôt, quê ha ame ipa. Ne amji mã, cute me ampo to hahkre catêjê jâhtôa ne me to cuprô. Ne me cumã:

— Ite amji mã me ampo parna prãmti atajê to, ca ha me imã hahkre — hane. ⁴Ne pom me hũmre itajê, quê ha me Pahpãm jarkwa pejti kam me hapac jicu, ne ajte menquêtjê jũjarên hêj xi xà kam, quê ha quêt me hapac to me ipa.

⁵Ne ca Timot, ca ha itajê cunea pê amji to guphê to apa, ne ma ahna amji jamãr peaj ne. Ne ate amji pupun xà kên itajê mã awcanãa ne, ne cama amji to apê Pahpãm wÿr me to ipipkjêr catê na, amji toimpeaj ne. Pom apê Pahpãm mã me gâpên catêjê nô ita? Na ca ha cumã gâpên xà itajê cunea to impeaj to apa.

⁶Pê wa mam Pahpãm mã ramã amji gô, ne cumã amji to awjahkre, ite cumã ijâpên itaa kam ityc xà jô amcro mã hahêr, na pê wa cumã amji toawjahkre. Ne ramã ipê pjêkrân to mô, ite amji to ijũjahkre xà ata wÿr. ⁷He wa ramã ite ampo kên itajê cunea me amji cujtên to kênre nare. Ne hanea ne ijâhcukren kênre nare, ne wa hanea ne ite amji mã iteJeju to amji mã ihmpej xà ita juwahi to kênre nare. ⁸Ne pom ijâpên xà itajê jahpan xà na, ramã Pahpãm cahê na imã ijâmcwÿr xà impejti ata nô. Ne mehckij ne me to ipicokjêr xà jô amcro kam, quê ha Pahhitipê krã kreti te catyt kam me pahckij catê ata, quê ha imã ijâmcwÿr xà ita gô. Ne ijâmcwÿr xà ita pê ihhêj rúm pjê kam pahhi krãhkà. Quê ha Pahpãm ikrã na ihkrãhkà ata pupu ne imã:

— Ate amji kam gapac xà cunea na apeaj to apej — hane. Hôhô, quê ha Pahpãm ito hane, ne nee wa ha ahte hajÿr nare, ne por Jeju jikaj kam, mecumã amji kïan kam mehikaj to ipa atajê, quê ha me hanea ne icuxà ame amcwa.

Pê Pawrô Timot mã amji jarê

⁹Na ca ha atÿj ajpên iwÿr atêm pyrentu ne ipupu, nãmri wa ahte ikrï. ¹⁰Pê Tema amji mã pjê ita te amji kam hapac xà kîn, ne incryc imã hikra ne ma tê, Texarôn jô krï wÿr. Mã Crexên ma Carati jô pjê wÿr hàpên xà wÿr tê, ne hanea ne Tito ma Tarmati jô pjê wÿr hàpên xà wÿr tê. ¹¹⁻¹²Ne pê wa ma Epet jô krï wÿr Tiquicô kujate. Mã Ruc pyxit peaj ne icahê na ihkrï. Ca ha tê ne Macô japrô ne ajpên to tê, nãmri taa mãquê ha ihtÿj ijâpên xà ita na itehcajpa. ¹³Ne ajpên me amôr xà wÿr, ajpên me imã ite Trôwat jô krï kam, Carpojürkwa kam, ikãhti juwahi ata pÿ, ne hanea ne ajpên imã ihkãhhôc kwÿ jãhhuc atajê incwa, ne nee ca ha, por wa cormã kam ihhôc to prãm ata to me gapac kêt nare.

¹⁴⁻¹⁵Ne ma amji na me wakÿti to hàpên catê japrÿ te Arexãnre ata to me guphêa ne. Nãmri pahte amji kam me pajapac xà ita na, ampeaj kam cama me pahkam hàprê, na pê ramã ito kên crire nare. Ne imã cute ito kên jahpan xà na, Pahpãm te cumã hàmjôr na to prãm.

¹⁶Ne pê Roman catêjê jô pahhiti icukij prãmte, amji cuna mã ixãm, pê wa ahte me cuna mã xa, ite amji na ijaarãr prãmte. Pê ajte me pahkwÿ itajê cunea me ire, ne ma ipê amehcahkũm. Ne pom cute me itohajÿr xà ita na, quê nee ijahpan xà na jũ caxuw Pahpãmjũ mã me ton nare. ¹⁷Pê Pahpãm icahê na xa, ne ma imã carôt gô, pê wa carôat kôt mehcahkrit atajê mã Jeju jarên pejti itajê cunea jarên toxa, ne pea ite amji to ityc xà jahpan. ¹⁸Ne quêt me Pahpãm pê Pahhiti te hajÿr romã mã, quê ha ampo itajê cunea pê ipytã, ne ma cõjkwa wÿr ijaarô, wa ha curia ihhimpej xà atakrac ri ikrĩ. Ýhÿ, cu ha hõtpê Pahpãm mã me pajũjarên to hajÿr to me papa he:

— Hirã pê, mehcunea jirôa pê acati — hane. Quê ha mehcunea me pahkampa, ne me harkwa to:

— Ampeaj kam! — hane.

Pê Pawrô me, mehkwÿ Timot mã me amji jarê

¹⁹Ne Prixirakwÿj mã ijarê, Aquira mea mã, ne hanea ne Onetipo me, mehkramea mã, me cumã ijarê. ²⁰Ne Eraxô mat ri Corinti jô krĩ kam hàhhuc, ne ite amji jakàn pê Tropimo juwahi, Krîtêpti kam, pê hà incwÿrjapê pê wa huwahi. ²¹Ajpên me amji jahkre, ne pahhàjê pÿm xwÿjrea na iwÿr me acator to me hahkre. Ne hanea ne me pahkjêjê kwÿ itajê te ri me amã amji jarênkujahêc he: Ewpuro me, Prutên me, Rino me, Cawtikwÿj me, mehkwÿ cahhur itajê cunea te me amã amji jarên kujahêc. ²²Na wa ijõtpê ite Pahpãm mã me acajrên to hajÿr he:

— Me ijõ Inxũ, ca ha Timot mã acarôt gô, quê nee apu acarôt ita kam amji na ampo cãmji nare. Ne Timot na mehkwÿ cunea to impeaj ne — hajÿr. Hamre.